

ڊاڪٽر بشير فياض لطيف، چانڊيو

## شيخ اياز جي شاعريءَ ۾ تصوف جا عڪس ۽ احساس

### Reflections and Feelings of Tasawwuf in the Poetry of Shaikh Ayaz

#### Abstract

Sindh has long been recognized as a land of Sufism, celebrated for its civilizational, social, and cultural heritage. The region is associated with Sufi teachings that promote love, peace, freedom, and human equality. Sindh embodies a tradition that embraces love and equality, transcending distinctions of color, caste, and creed. Consequently, it has earned the title of the land of Sufis, mystics, and sages. This research paper explores the narrative of Sindh as a land of Sufism through the poetry of Shaikh Ayaz, a modern poet of the 20th century and a key figure in the Sindhi language. It highlights that Shaikh Ayaz not only draws inspiration from the Sufi traditions of his predecessors—such as Shah Kareem, Meyoon Shah Inayat, Shah Latif, and Sachal Sarmast—but also adds his own modern and original insights as a naturalist, aesthete, and sensitive creative artist. His poetry encompasses themes of earth and humanity, viewing man as the essence of love and devotion. For him, the concept of 'Majaaz' (the love of humans) is essential to his poetic creativity. Ayaz believes that 'Majaaz' is not only a pathway to reach 'Haqeeqat' (the Reality) but also a destination in its own right. In this respect, the paper delves into the Sufi thoughts and mystic secrets reflected in the poetry of Shaikh Ayaz.

**Keyword:** Sufism, Shaikh Ayaz, poetry, Sindh, conventions, naturalist

تصوف صدين کان سنڌ جي سرزمين جي خمير ۾ شامل رهيو آهي. سنڌ پنهنجي تهذيب، تمدن، ڪلچر ۽ فڪري پسمنظر ۾ جڳن کان نه رڳو سيڪيولر، امن پسند، انسان دوست، روشن خيال ۽ محبتن جي امين رهي آهي، پر اها رنگ، نسل، ذات پات، مذهب، ڌرم ۽ مسلڪ جي فرق بنا، نج انساني بنيادن تي پيار، امن، آزادي، انساني مساوات ۽ آجپي جي پرچارڪ ۽ پيروڪار رهي آهي. اهوئي سبب آهي، جو سنڌ جي صوفين، درويشن ۽ الله لوڪ انسانن مذڪوره طبقاتي، رسمي ۽ ڌرمي رواجن ۽ روايتن جو انڪار ڪندي، نه فقط سچل سرمست وانگر ائين چيو آهي ته:

مذهبن ملڪ ۾ ماڻهو مُنجهيا،  
 شيخي، پيري، بزرگيءَ بيحد ڀُلايا،  
 ڪن نمازون نوڙي پڙهيون، ڪن مندر وسايا،  
 اوڏا ڪين آيا، عقل وارا عشق ڪي.<sup>(1)</sup>

پر شاهه لطيف وانگر پنهنجي مٽي ۽ ماڻهن جي سُڪار جي ڳالهه ڪندي، سموري عالمَ جي آباد ۽ خوشحال هجڻ جي، ڏٺيءَ ڏهن ريت دُعا پڻ گهري آهي:

سانئيمِ سداي، گرين مٽي سنڌ سُڪارَ  
 دوسَ مِنا دِلدارَ عالمَ سڀ آبادَ گرين.<sup>(2)</sup>

شيخ اياز پڻ پنهنجي فڪري ۽ احساساتي پنڌ ۾، شاهه لطيف ۽ سچل سرمست جي ساڳين صوفيائي روايتن، فڪري زندن ۽ پنڌن جو پيروڪار ۽ پانڌيغڙو رهيو آهي. هن جي شاعريءَ ۾ نه رڳو سنڌ ۾ رائج صديون پراڻي امن ۽ پيار جي روايتن جو روح ملي ٿو، پر هن جي ڪوتائن ۾ مشرقي ۽ مغربي صوفي مت جو حسين سنگم نظر اچي ٿو. اياز جي شاعريءَ ۾ لطيف سائينءَ واري ساڳي فڪري وسعت، جمالياتي نفاست، صوفيائي رمزيت ۽ هم گيري به آهي ته، سچل سرمست واري سرمستي ۽ بي خودي به. هن وٽ بلا شاهه جهڙي عشق جي مسروري ۽ مخموري به آهي ته، سامي واري ويدانتي انڪساري ۽ عاجزي به آهي، تڏهن ئي ته پنهنجي شاعريءَ ۾ اهو اقرار هن ريت ڪري ٿو ته:

ڪافر مومن ناهيان وو. ڪافر مومن ناهيان،  
 آءُ ڀٽائي، آءُ ڌراڙي، ساڳيو نينهن ناهيان وو.  
 ڪافر مومن ناهيان وو  
 ساڳيو معنيٰ مٿڻ پيٽان، سامي نانءُ سڏيان وو.  
 ڪافر مومن ناهيان وو.  
 ڪافر مومن ناهيان وو. (3)

شيخ اياز جي شاعريءَ ۾ سنڌ جي تهذيبي، تاريخي، ثقافتي ۽ صوفيائي رنگن ۽ روح سان گڏوگڏ، سندس شاعريءَ جي تاجي ڀيٽي ۾ اوڀر ۽ اولهه جي روشن خيالي، رواداري ۽ انسان دوستيءَ جا سمورا رنگ سمايل نظر اچن ٿا ان حوالي سان هو پاڻ لکي ٿو ته،

”نظرياتي طور مان تصوف جي وحدت الوجود جو قائل آهيان. عطار، رومي، عمر خيام، سرمد، حسين بن منصور حلاج، سچل ۽ پنهنجي ڀٽائيءَ کان متاثر آهيان، جنهن نه رڳو سنڌ لاءِ سڪار گهريو هو پر پوري عالم لاءِ دُعا گهري هئائين ته، اهو آباد رهي. (4)

شيخ اياز پنهنجي سموري فڪري ۽ تخليقي سفر ۾ سدائين جدت طراز ترقي پسند، روشن خيال، فطرت پسند، حُسن پرست، انسان دوست ۽ حساس دل تخليقڪار رهيو آهي. هن جي تخليق جو نه رڳو محور ۽ مرڪز ’ڌرتي ۽ انسان‘ آهن، پر هو انسان کي ئي پنهنجي عشق ۽ عبادت جو ماحاصل سمجهي ٿو انهيءَ ڪري ئي هن وقت ’مجاز‘ جي وڏي وقعت آهي. هو ’مجاز‘ کي ’حقيقت‘ تائين رسائيءَ جو اصل روح سمجهندي، ان جو اظهار هن طرح ڪري ٿو:

جنهن وقت مجاز آهين،

اي عشق عبادت آن، تون عين نماز آهين! (5)

شيخ اياز جديد سنڌي شاعريءَ جو هڪ اهڙو انمول رتن آهي، جنهن نه رڳو پنهنجي شاعريءَ جو پنهنجي فڪري جوت، تخيلي اڏام، احساساتي ندرت ۽ ڪمال فني حُسنڪيءَ سان تاجي ڀيٽو اُٿيو آهي، پر ان کي انيڪ موضوعاتي ۽ فني انفراديت عطا

ڪري اها تاثيريت ۽ تازگي بخشي آهي. جيڪا پڙهندڙن توڙي ٻُڌندڙن کي پنهنجي جادو بياني، جمالياتي حصار خيال جي بي ساختگي، ترنم جي تازگي ۽ تخيل جي منڊڙي مڻڊي ڇڏي ٿي. سندس شاعريءَ ۾ موجود صوفيائي رمزن ۽ رعنائين کي ڀَسڻ ۽ ڀُرجهڻ کان پهريان ٿوري 'تصوف' لفظ ۽ ان سان لاڳاپيل ڪجهه نقطن جي مختصر وضاحت ڪندو هلجي ته، جيئن اُن چتائيءَ کان پوءِ اياز جي شاعريءَ کي سمجهڻ ۾ آساني ٿي سگهي.

'تصوف' لفظ بابت محققن ۽ عالمن جا مختلف خيال ۽ راياملن ٿا. ڪن جو خيال آهي ته، تصوف لفظ 'صوف' مان ورتل آهي. جنهن جي معنيٰ آهي 'اُن'. ڪنهن وقت ۾ اوني لباس پائيندڙن کي صوفي سڏيو ويندو هو.

“They were only named Sufis because of their habit of wearing wool” (6)

پر اڳتي هلي، نه فقط انهيءَ لفظ جي لغوي معنيٰ ۾ ڪيئي ٿيرا ۽ فرق آيا ۽ اُن نوان مطلب ۽ مفهوم حاصل ڪيا. پر اُن لفظ مان نئين لفظن ۽ اصطلاحن پڻ جنم ورتو، جن ۾ خاص ڪري، 'الصفو الصفا ۽ الصف' لفظ شامل آهن. عربي ٻوليءَ جي لفظ 'الصفو' جي معنيٰ، 'محبت، خلوص، دوستي' آهي. اُن لحاظ سان صوفي جو مطلب اهو شخص آهي، جنهن دنيا جي منافعي خوري ۽ آخرت جي لوپ ۽ لالچ جي مڙني مامرن کان بي نياز بڻجي، پنهنجي حقيقي محبوب سان بي لوث عشق ۽ آجپي جورشتو جوڙيو هجي.

“The Sufi is he whose conduct towards God is sincere and towards whom Gods' blessing is sincere”. (7)

هڪ ٻي عربي زبان جي لفظ 'الصفا' جو مطلب 'صاف ۽ اُجرو هجڻ' آهي. يعني اهو ماڻهو جنهن پنهنجي من کي هر قسم جي غرض ۽ لوپ کان بچائي، روح کي اُجرو ۽ شفاف بڻايو اهو صوفي آهي.

“The Sufis were only named SUFIS because of the purity (Safa) of their hearts and the cleanliness of their acts”. (8)

ساڳيءَ ريت شاهه لطيف پڻ پنهنجي شاعريءَ ۾ صوفيءَ جي وصف هن ريت بيان ڪري ٿو:

صوفيءَ صاف ڪيو، ڏوئي ورق وجود جو

تِهان پوءِ ٿيو، جيئري پَسَٽَ پرينءَ جو. (9)

ڪجهه ماڻهن جو خيال آهي ته، صوفي لفظ ’الصفاءُ‘ مان ماخوذ آهي، جنهن جي معنيٰ قلب جي صفائي ۽ اندر جي اجراءِ آهي. اهڙيءَ ريت ’الصف‘ جي معنيٰ ’قطار‘ ٻڌائي وڃي ٿي. گویا هڪ صوفيءَ جي دل، نه رڳو پنهنجي مالڪ حقيقيءَ جي بارگاہ ۾ موجودگي ۽ حاضريءَ جي اعتبار کان اڳين قطار ۽ صف ۾ هوندي آهي، پر اها پوري يڪسوئي سان ’جُز ۾ کُل ۽ کُل ۾ جُز‘ جو مظهر پڻ هوندي آهي. يعني اُن نسبت سان ’تصوف‘ جو مطلب اها رمزيت ۽ تعليمات چئي سگهجي ٿي، جيڪا ماڻهوءَ کي پنهنجي وجود جي معنويت جي آشنائيءَ سان گڏوگڏ پنهنجي مالڪ ۽ محبوب جي آگاهي عطا ڪري ٻين لفظن ۾ تصوف ’خود شناسي‘ کان ’خدا شناسي‘ جي تعليمات ۽ داخلي مسافت جي فڪر ۽ فلسفي جو نالو آهي. تڏهن ئي ته لطيف فرمايو آهي ته:

پاڻهين جُل جلاله، پاڻهين جانِ جمال،

پاڻهين صورت پرينءَ جي، پاڻهين حُسن ڪمال،

پاڻهين پيڙ مُريد ٿئي، پاڻهين پاڻ خيال،

سڀ سڀوئي حال، منجهان ئي معلوم ٿيو. (10)

سنڌ جي سر زمين صدين کان نه فقط تهذيبي، تمدني، تاريخي، ثقافتي ۽ معاشي طرح خوشحال ۽ زرخيز رهي آهي، پر اها شعوري ۽ فڪري طور پڻ آسودي ۽ امير رهي آهي، اهو ئي سبب آهي، جو سنڌ ڌرتيءَ کي صوفين، سنتن، عشاقن، امن پسندن ۽ محبت ڪندڙن جي ڌرتي تصور ڪيو ويندو آهي.

شيخ اياز جي شاعريءَ جو خمير توڙي جو مزاحمت، محبت، انقلاب، حب الوطني، ترقي پسندي، انسان دوستي ۽ روشن خياليءَ جي مٽيءَ مان ڳوهيل آهي، جنهن ۾ ترنم، تفڪر، تخيل ۽ فني اوت جي ڪماليءَ، اُن کي چار چنڊ لڳائي، سندس شاعريءَ کي هر وجهه حسين ۽ بي مثال بڻائي ڇڏي ٿي، پر هن جي شاعريءَ ۾ تصوف جا روح پرور رنگ پڻ ججهما ملن ٿا.

اُن سلسلي ۾ هو پاڻ لکي ٿو: ”جيتوڻيڪ هن وقت تائين منهنجي گهڻي رغبت ماديت جي فلسفي سان رهي آهي، جنهن جو اظهار مون پنهنجي شاعريءَ ۾ بار بار ڪيو آهي، پر زندگيءَ جي هن موڙ تي، مون انهن حقيقتن تي گهرو سوچيو آهي، جن کان مان اڪثر لنوائيندو رهيو آهيان ۽ مان ڀانيان ٿو ته، انهن حقيقتن جو سبب، نه رڳو منهنجي دور جو جديد سياسي فلسفو ۽ ان جو گهرو مطالعو هو، پر اهڙو لنوائڻ منهنجي رومانوي طبيعت جي منطقي تقاضا به هئي.... پر هن وقت ائين ٿو لڳي ته، منهنجي شاعريءَ ۾ غائب ۽ حاضر واري ڪيفيت رهي آهي. مان ڪڏهن پاڻ کان غائب آهيان ۽ ڪنهن ازلي حقيقت اڳيان حاضر آهيان ۽ ڪڏهن اُن ازلي حقيقت کان غائب آهيان ۽ پاڻ اڳيان حاضر آهيان“ (11).

ڪوبه ته ڏسي ڪونه ٿو، من ۾ ڪيئن آئين!  
 بادل گين بڙج جئن، تئين مون تي چائين،  
 بوندون برسائين، وَرِ وَرِ مون تي مهر جون.<sup>(12)</sup>

—

تون ئي آهين رات جا، ڪروڙين ڦنڊيل،  
 تون ئي آباڻيل، تون بکين باڪ ۾.<sup>(13)</sup>

اياز جي شاعريءَ ۾ تصوف، خاص ڪري وحدت الوجود جو فلسفو مذهبي رنگ وارو نه، پر روشن خيالي ۽ انسان دوستيءَ وارو آهي، جيڪو انسان جي آزاد آڇيءَ ۽ روحاني سرشاري سان سلهاڙيل آهي ۽ اهو روحاني آئند، هن وٽ رڳو پنهنجي ذات تائين محدود نه آهي، پر انسان جي سوراج ۽ آزاد جياپي سان پڻ لاڳاپيل آهي، انهيءَ ڪري ئي هو ڪنهن جي به ڳچيءَ مان ڳت ٽٽڻ کي پنهنجي گردن هلڪي ٿيڻ مٿرادف محسوس ڪري ٿو.

جنهن وقت به ڪنهن جو طوق ٽٽو،  
 مون ائين سمجهيو،  
 جڻ منهنجي گردن هلڪي ٿي.

اي دنيا پر جا محڪومو! اي مظلومو!

جي محڪوميءَ مان ڪو به ڇٽو

مون ائين سمجهيو

جڻ منهنجي گردن هلڪي ٿي.<sup>(14)</sup>

—

جنهن تي به ٿيو جنهن وقت ٿيو جنهن جاءِ ٿيو

سو مون تي ظلم ٿيو آهي.

ڪا ٻانهن وڏي، مون دانهن ڪئي، جو ڪانهن ڪپيو

سو منهنجي ڪنڌيءَ جو آهي!

ڪوئي به ڪنو جيڪو به ڇرو جنهن تي به هليو

سو منهنجي رت - رتو آهي.<sup>(15)</sup>

شيخ اياز جي صوفيائي مٽ، خيالي ۽ تصوراتي ناهي. پر اها خود شناسيءَ سان گڏوگڏ پنهنجي ڌرتي ۽ پنهنجن ماڻهن جي ڏک درد جي ادراڪ ۽ احساس سان واڳيل ۽ ان مان انهن جي نجات جي نوتي ۽ جستجو جي فڪر ۽ فلسفي تي مُحيط آهي. ”شيخ اياز جي شاعريءَ جو تعلق خلا سان نه آهي، پر اها ڌرتيءَ مان اُٿندڙ اهڙي پني خوشبو آهي. جنهن سان ادب جي ساري فضا مُعطر رهي ٿي. ڌرتيءَ سان اهڙي ڳوڙهي ڳانڍاپي سبب ئي سندس شاعري اسان جي دلين جي ڌڙڪن بڻجي چُڪي آهي ۽ اها اسان جي اظهار ۽ آواز سان هم آهنگ آهي. سندس شاعري اها ڏرسني آهي، جنهن ۾ اسان پنهنجي اردگرد ڦهليل وسيع زندگيءَ جي جَلون جو مشاهدو ڪري سگهون ٿا. اياز جي شاعري، اهو سرسبز چمن آهي، جنهن ۾ ڪيترائي رنگبرنگي گل ٽٽيل آهن، جن جي ڪثرت ۾ وحدت جو جَلو وِڃي ٿو“ (16).

هن جي شاعريءَ ۾ تصوف، نه صرف پنهنجي پوري احساساتي فڪر ۽ جمالياتي جوت سان موجود ملي ٿو، پر اهو خود شناسي ۽ انساني فلاح ۾ ئي خدا شناسيءَ جا مفهومي سمجهائي ٿو.

تون ئي سڀ جي ساهه ۾، سڀ ۾ تون ئي تون،  
 سانجهي، سمنڊ، سڀون، ڪيئي ڳالھ وٺڻ واءِ ۾<sup>(17)</sup>  
 هن وٽ خدا جو تصور عام ۽ روايتي نه آهي، پر خالق، مالڪ ۽ محبوب وارو آهي،  
 جنهن جي هر جلوي ۾ جيءَ جو جياپو ۽ جنهن جي قربت شھ رڳ کان به قريب ۽ اوڏڙي  
 محسوس ٿئي ٿي.

تون ئي منهنجي ساهه ۾، تون ئي آن ويساهه،  
 تون جو آڻهه الله، مون کي مون کان ويجھڙو.<sup>(18)</sup>

-

اڳتي کان اڳتي هٿين، پمچي جت نه خيال،  
 تنهنجي مام محال، ويجھي کان ويجھو هٿين.<sup>(19)</sup>  
 اياز جهڙيءَ ريت پنهنجي شاعريءَ جي ٻين انيڪ موضوعن کي تخليقي ۽  
 آرتسٽڪ انداز سان اوريو ۽ اظهاريو آهي، ساڳيءَ ريت هن جي صوفيائي شاعريءَ ۾  
 پڻ اها خوبي اُتر نظر اچي ٿي. هن وٽ خدا جو تصور ممتا جي احساس جهڙو ۽  
 ڪنهن مٿس تصور ۾ رچندڙ ۽ پڇندڙ تخليقي تشفي، ۽ فطرت ۾ موجود  
 جمالياتي تازگي جهڙو آهي، انهيءَ ڪري هو جڏهن خدا ۽ ان جي خدائيءَ جي جوت  
 ۽ جمال جي حقيقت سمجهائڻ ۽ بيان ڪرڻ چاهي ٿو، تڏهن ڪنهن مافوق الفطرت  
 شيءِ جي تمثيل بجاءِ پنهنجي ڌرتيءَ جي حسين مخلوق مورن جو مثال ڏئي، ان  
 سچائيءَ کي هن ريت بيان ڪري ٿو.

سمجھايان آهي خدا توکي ٻيو مان ڪيئن؟  
 ڪنڊ ڪنڊيري جيئن، ڇو نه ڏسين ٿو مور کي!<sup>(20)</sup>  
 ته ڪٿي وري خدائي رمزيت ۽ رعنائيءَ جي جوت ۽ جمال کي 'جهڙي' جي  
 تشبيهه سان هن طرح حسين بڻائي پيش ڪري ٿو:  
 تون جو ڪيئي نانو، آن، وٺي تنهنجو نانءُ،  
 هريو منهنجو هانءُ، جهر جهر جهڙي وانگيان.<sup>(21)</sup>



شيخ اياز انسان کي نه صرف خدا جو حسين ڀرتوو سمجھي ٿو، پر ان تائين پھچ ۽ رسائيءَ جو بهترين ذريعو به انسان کي ئي تصور ڪري ٿو، انهيءَ ڪري هن جي شاعريءَ ۾، عابد ۽ معبود ۾ ڪٿي به ڪائي وڻي ۽ وڇوٽي نظر ڪونه پئي اچي، پر معبود، عابد ذريعي ئي احساس جي اکين اڳيان اُڀري، پنهنجا روپ، سروپ، جلوا ۽ جمال ههڙيءَ ريت پسائي ٿو.

مون جئن ڪالهه ڏٺو، ڪمبي مٿان چنڊ،  
 چڻ هي سارو منڊ، جَرَڪي اُٿيو جيءَ ۾.<sup>(22)</sup>

—

ڪالهه موذن بانگ، تارا سڀ ٽپي وئي،  
 ڪيڏي نانه اُچانگ، ماڻهوءَ جي آواز کي.<sup>(23)</sup>

شيخ اياز سدائين متحرڪ ۽ عمل جي زندگي بسر ڪئي. هن ڪڏهن به دنيا کان فرار اختيار ڪري، رواجي ۽ نام نهاد صوفين وانگر ڏيڪاءَ واري چلاڪشي ڪونه ڪئي، نه ئي مڙهيون ۽ مڪانَ وسائي، بيالي بيٺل کان پوءِ اُڃائي اُڏامڻ جون هوائي توائي خبرون ڪيون، پر هن هميشه هن دنيا جي دلدل ۽ درياھ ۾ رهي به، پنهنجو پاند نه ڀسائڻ، ۽ هر حال ۾ ثابت قدم رهڻ جو وچن ورجايو انهيءَ ڪري هن وٽ تصوف جو تصور به ’تارڪ الدنيا‘ وارو نه آهي، جنهن ۾ دنيا تياڳي، صرف دل کي آباد ۽ اُجرو رکڻ جي ڳالهه ڪئي ويندي آهي، پر هن وٽ تصوف ’تزڪيه النفس‘ سان گڏوگڏ پنهنجي عمل ۽ ڪردار سان هن دنيا کي سنواري، سڌاري اهڙو بڻائڻ آهي، جنهن ۾ هر ماڻهو امن، محبت، اخوت ۽ آزاديءَ سان نه فقط پنهنجي زندگي بسر ڪري سگهي، پر خودمختياري ۽ پرپوريت سان پنهنجو آزاد جيا پوڻ جي سگهي.

هن لاءِ تصوف آلفي ۽ گيڙوءَ رتو لباس نه آهي، پر وٽس تصوف، تعصب جو رڌ آهي. رواداري، انساني مساوات ۽ محبت جو اهڙو پيڻڌ آهي، جيڪو عشق جي جذبي ۽ وجداني احساس سان ڏوري سگهجي ٿو. اياز جو تصوف، عمل جي زندگيءَ لاءِ اُڪساهي ۽ اُتساهي ٿو، اهو ئي سبب آهي، جو هن جي شاعريءَ ۾ زندگي، واڙيءَ ڦل وانگر مهڪندي ۽ پهڪندي نظر اچي ٿي. هو موت ۽ زندگيءَ کي هڪ ٻئي جا ويري نه، پر واهرو ۽ همسفر ٿو سمجھي، انهيءَ ڪري ئي چوي ٿو ته:

مَرْتِيو جِيوَن مان اچي، جِيوَن مَرْتِيو مان،

وَر وَر تُو موتان، سَرْتا مان سَنسار ۾.<sup>(24)</sup>

پتائي وانگر اياز به زندگيءَ جي مسافت ۾، موت کي راهرو ۽ رهبر تسليم ڪري  
تو تنهنڪري عام لوڪ وانگر اُن کان ڏَرڻ، ڊڄڻ ۽ خوف کائڻ بجاءِ ان سان همسفر ۽  
دوست جو رشتو جوڙي، ساڻس هن ريت اندر اوري ۽ روح رهاڻيون ڪري ٿو.

آيو آهين موت، ترسُ ته هلون ٿا ميان!

اڃا آهي اوت، ٿوري منهنجي جام ۾.<sup>(25)</sup>

—

چَڪڻو آ هر شخص کي اُن جو ڏاڻو

ايڏو ڏَر آ ڇو، ميان توکي موت جو؟<sup>(26)</sup>

—

تنهنجو موت! ڇهائِ اٿن، جئن ڪو پشمينو.

ڄڻ منهنجو سينو سيني لائو سڀرينءَ.<sup>(27)</sup>

—

آءُ نه اڳي موت کي، ڏٺو ڪڍي اڪ،

جڏهن اُن جي پَڪ، اُن کي چمرو چنڊ جو.<sup>(28)</sup>

روايتي طرح جيئن موت لاءِ سمجهيو ويندو آهي ته، اهو زندگيءَ جو آنت آهي، پر  
اياز ائين نه ٿو سمجهي، هو پتائيءَ وانگر موت کي زندگيءَ جي سفر جو سونهون ۽ رفيق  
تصور ڪري ٿو تنهن ڪري ئي اُن جي ڇهائِ کي پشميني ۽ سندس پَڪ کي محبوب  
جي پاڪر جيان آندو ۽ آسپس آڇيندڙ پائڻين ٿو.

”اياز بنيادي طور تي سچ جو پارڪو هڪ جدت پسند، مارڪسواڊي،

اسرار پسند، وجودي ۽ وحدت الوجودي، ۽ انهن سڀني کان مٿانهون موهن

جي دڙي جو ماڻهو ۽ سنڌ جو عاشق هيو. هو هڪ سامي، باغي، انقلابي،

جوڳي ۽ صوفي هو ۽ اول آخر سنڌي هيو. سندس ڪلام ۽ فڪر کي

ملائي ڏسجي ته، تضادن جي ٻڌيءَ تي مشتمل هڪ جدلياتي ايڪائي  
 ملندي ۽ هڪ 'خيال گُل' ٺهندو ۽ سچل وارو اهوئي 'جوئي آهيان، سو  
 ئي آهيان' ملندو، جيڪو لطيف سائين جو ڪراڙ ڏيندڙ ڪي اربيل، پراسرار  
 ۽ باغيانه ڪلام جي صورت ۾، گڏ تي ٿري آيو آهي" (29)

شيخ اياز جي شاعريءَ جا اٺيڪ رنگ ۽ ترنگ آهن. هن جي شاعري، بيٺل ڏنڍ  
 وانگر نه، پر موجيلي مهراڻ جيان آهي، جيڪا ڪنهن هڪ رُخ ۾ وهڻ بدران، نه رڳو  
 سدائين گهڻ رُخي ۽ گهڻ سميتي رهي آهي، پر اها فڪري توڙي فني لحاظ کان هر وجهه  
 حسين ۽ حيات بخش به آهي.

### نتيجو:

شيخ اياز جي صوفيائي شاعري سندس ٻئي ڪلام وانگر انتهائي اهم ۽ انوکي  
 آهي. خاص ڪري هن جي وحدت الوجود جي فڪر ۽ فلسفي تي محيط شاعري ۽  
 سندس دعائي ڪلام تمام گهڻو ڏيان چڪائيندڙ آهن، جن کي پرڪڻ ۽ پُرجهڻ لاءِ، نه  
 رڳو مُفڪر، مُدر ۽ گهڻ پڙهيا پارڪو نقاد ڌرڪار آهن، پر سندس ڪلام جي علامتي  
 ڳوڙهائي ۽ فڪري گهرائيءَ کي ساڃاهڻ لاءِ عاشقائي دل ۽ عارفائي بصيرت به گهربل  
 آهي. تڏهن ئي ته پاڻ پنهنجي صوفيائي فڪر ۽ احساساتي سُرت جو نت پيش  
 ڪندي، پنهنجن ڪوتائن ۾ بار بار اهو اظهار هن ريت اوري ٿو ته:

تيسين اياز هن کي پورو ڀسي نه سگهندين،  
 جيسين گُلي نه جاني ڪو جيءَ ۾ جهروڪو  
 اي دل نه ڪاءِ ڏوڪو آءِ پيءُ هيءُ ڀروڪو  
 ساغر وچان ڏسي ٿو هيءُ ڪائنات ڪو ڪو!<sup>(30)</sup>

جيءَ جي جهروڪي مان دلبر جو ديدار ڪرڻ ۽ ساغر وچان پوري ڪائنات کي  
 ڀسڻ، هر ڪنهن جي وس جي ڳالهه ڪونهي. اهو فقط عاشق ۽ عشاق ماڻي سگهن ٿا، ۽  
 اهو سڀ تڏهن ئي ممڪن آهي، جڏهن دل جي ڌرسني اجري ۽ دماغ روشن خيال ۽  
 سنسار جي وسعتن وانگر وصال هوندو.

شيخ اياز جي شاعريءَ جي صوفيائي فڪر جي مجموعي اڀياس مان معلوم ٿئي ٿو ته، هو وحدت الوجود ۽ خدا/ فطرت جي جمالياتي جوت/ مظهرن جي حوالي سان 'الله جميل ويحب جمال' جي صداقت جو نرڱو قائل آهي، پر هن جو وحدت الوجودي فڪر ڌرتي ۽ انسان سان لاڳاپيل آهي. هن جو تصوف، 'محبت ۽ ماڻهپي' سان گڏ ڌرتي تي آزاد، پُر امن، مذهبي اوج نيچ کان آجي، مساوات تي مبني، مڀن، مروت، اخوت ۽ آئند واري جياپي جو درس ڏيئي ٿو.

## حوالا

1. قاضي، علي گوهر، مرتب: 'سچل جو ڪلام عرف عاشقي الهام'، خيرپور سچل چيئر، شاهه عبداللطيف يونيورسٽي، 1995ع، ص 278
2. شھواڻي، غلام محمد 'شاهه جو رسالو'، ڪنڊيارو، روشني پبليڪيشن، 1993، ص 914
3. شيخ اياز، ڪلهي پاتم ڪينرو، نيو فيلڊس پبليڪيشن، 1987، ص 128
4. شيخ اياز، 'اُٿي اور الله سان'، شڪارپور، مھراڻ اڪيڊمي، 1998، ص 9
5. شيخ اياز، 'ننڊ وليون'، حيدرآباد، نيو فيلڊس پبليڪيشن، 1992، ص 50
6. A.J. Arberry, The doctrine of Sufis, Cambridge university press, England, 1983 :P.5
7. Ibid
8. Ibid
9. شھواڻي، غلام محمد، 'شاهه جو رسالو'، ڪنڊيارو، روشني پبليڪيشن، 1993، ص 105
10. ساڳيو
11. شيخ اياز، 'ننڊ وليون'، حيدرآباد، نيو فيلڊس پبليڪيشن، 1992، ص 11
12. شيخ اياز، 'اُڀر چنڊ پَس پرين'، حيدرآباد، نيو فيلڊس پبليڪيشن، 1990، ص 12
13. شيخ اياز، 'اُٿي اور الله سان'، شڪارپور، مھراڻ اڪيڊمي، 1998، ص 13
14. شيخ اياز، 'ڪاري رات گھنگ'، حيدرآباد، نيو فيلڊس پبليڪيشن، 1998، ص 14
15. شيخ اياز، 'وچون وسط آڻيون'، ڪنڊيارو، روشني پبليڪيشن، 2008، ص 224

16. قادري اظھر، مترجم: نقش ناياب منگي، (چاپو:3) 'شيخ اياز جي شاعرانه عظمت'، تہ ماہي مہراڻ، شيخ اياز نمبر، ڄامشورو، سنڌي ادبي بورڊ، 2005، ص 340
17. شيخ اياز، 'اُٿي اور الله سان'، شڪارپور، مہراڻ اڪيڊمي، 1998، ص 15
18. ساڳيو
19. ساڳيو ص 12
20. شيخ اياز، 'سورج مڪي سانجھ'، حيدرآباد، نيوفيلڊس پبليڪيشنس، 1993، ص 37
21. شيخ اياز، 'اُٿي اور الله سان'، شڪارپور، مہراڻ اڪيڊمي، 1998، ص 12
22. ساڳيو ص 14
23. شيخ اياز، 'هينٽو ڏاڙھونءَ گل جيئن'، حيدرآباد، نيوفيلڊس پبليڪيشنس، 1991، ص 14
24. شيخ اياز، 'اُٿي اور الله سان'، شڪارپور، مہراڻ اڪيڊمي، 1998، ص 149
25. ساڳيو ص 63
26. ساڳيو ص 67
27. ساڳيو ص 53
28. شيخ اياز، 'هينٽو ڏاڙھونءَ گل جيئن'، حيدرآباد، نيوفيلڊس پبليڪيشنس، 1991، ص 65
29. مونس اياز شيخ، 'جنهن محبتي ميڙيا'، مرتب: نصير مرزا، 'شيخ اياز سامي سج وڙاءُ'، حيدرآباد، بالاچ پبلشرس، 1998، ص 120
30. شيخ اياز، 'وچون وسط آڻيون'، ڪنڊيارو، روشني پبليڪيشن، 2008، ص 73